



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ០២៧ រកត



សារលិខិត

**សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា
ក្នុងឱកាសខួបអនុស្សាវរីយ៍ លើកទី១៣០ នៃទិវាពលកម្មអន្តរជាតិ
ថ្ងៃទី១ ខែឧសភា ឆ្នាំ២០១៦**

បងប្អូនកម្មករ និយោជិត និយោជក និងជនរួមជាតិទាំងអស់ជាទីស្នេហា!

តាងនាមរាជរដ្ឋាភិបាលកម្ពុជា និងក្នុងនាមខ្លួនខ្ញុំផ្ទាល់ ខ្ញុំមានសេចក្តីសោមនស្សរីករាយចូលរួមជាមួយ បងប្អូនកម្មករ និយោជិត និយោជក និងជនរួមជាតិទាំងអស់ ក្នុងឱកាសនៃការប្រារព្ធខួបអនុស្សាវរីយ៍លើកទី១៣០ នៃទិវាពលកម្មអន្តរជាតិ១៥សកា ក្រោមប្រធានបទ «លើកកម្ពស់សេរីភាពអង្គការវិជ្ជាជីវៈ និងស្ថិរភាពផលិតកម្ម ដើម្បីបង្កើនផលិតភាពនិងការងារ»។ ទិវាពលកម្មអន្តរជាតិត្រូវបានប្រារព្ធឡើងជារៀងរាល់ឆ្នាំ ដើម្បីឧទ្ទិសដល់ ចលនាកម្មករអន្តរជាតិ ដែលបានកើតឡើងនៅក្នុងប្រទេសមួយចំនួន កាលពី១៣០ឆ្នាំមុន ក្នុងការទាមទារឱ្យ មានការកែលម្អលក្ខខណ្ឌការងារនិងជីវភាពរបស់ប្រជាពលករ ហើយព្រឹត្តិការណ៍នេះបានក្លាយជាព្រឹត្តិការណ៍ ប្រវត្តិសាស្ត្រអន្តរជាតិ ជារៀងរហូតមក។

ក្នុងការដឹកនាំប្រទេសជាតិឆ្លងកាត់ដំណាក់កាលប្រែប្រួលដ៏សំខាន់ៗ ទាំងខាងនយោបាយ សេដ្ឋកិច្ចនិង សង្គម រាជរដ្ឋាភិបាលកម្ពុជាបានដាក់ចេញនូវគោលនយោបាយដ៏ត្រឹមត្រូវ ដែលនាំឱ្យប្រទេសជាតិទទួលបាន សុខសន្តិភាព ស្ថិរភាពនយោបាយ ការអភិវឌ្ឍជាលំដាប់ និងកំពុងប្រែក្លាយខ្លួនពីប្រទេសដែលមានស្ថានភាព អន់ថយខាងសេដ្ឋកិច្ច មានអត្រាភាពក្រីក្រខ្ពស់ ទៅជាប្រទេសដែលស្ថិតនៅក្នុងចំណោមប្រទេសកំពុងអភិវឌ្ឍន៍ ជួរមុខ ប្រកបដោយចីរភាពនិងក្តីសង្ឃឹមខ្ពស់នៅក្នុងតំបន់ និងពិភពលោក។ ក្នុងឆ្នាំ២០១៥ កន្លងទៅ សេដ្ឋកិច្ច កម្ពុជាមានកំណើនក្នុងរង្វង់ ៧% ដោយសារការរីកចម្រើននៃវិស័យឧស្សាហកម្ម សេវាកម្ម និងកសិកម្ម ហើយ អាត្រាគ្មានការងារធ្វើមានត្រឹមតែ ០,៧% ប៉ុណ្ណោះ។

នៅក្នុងវិស័យការងារ ការអនុវត្តលក្ខខណ្ឌការងារ និងសុខដុមនីយកម្មទំនាក់ទំនងវិជ្ជាជីវៈ កាន់តែមាន ភាពប្រសើរឡើង តាមរយៈប្រសិទ្ធភាពនៃប្រព័ន្ធអធិការកិច្ចការងារដែលបានបង្កភាពងាយស្រួល និងទទួលបាន ការពេញចិត្តពីសំណាក់កម្មករនិយោជិត និងនិយោជក នៅតាមសហគ្រាស និងគ្រឹះស្ថាននានា។ បញ្ហាកូដកម្ម បាតុកម្មត្រូវបានអន្តរាគមន៍ដោះស្រាយដល់ទឹកនៃង សំដៅរក្សាបាននូវភាពសុខដុមក្នុងដំណើរការផលិតកម្ម និងទប់ស្កាត់សកម្មភាពល្មើសច្បាប់។ ទន្ទឹមនឹងនេះ សិទ្ធិសេរីភាពក្នុងការបង្កើត និងសកម្មភាពរបស់អង្គការសហ ជីពត្រូវបានបន្តពង្រឹង និងលើកកម្ពស់។ ជាក់ស្តែង សហជីពមូលដ្ឋានមានចំនួន ៣ ៣៦៦ សហព័ន្ធសហជីព មានចំនួន៩៧ សហភាពសហព័ន្ធសហជីពមានចំនួន១៦ និងសមាគមនិយោជកមានចំនួន៨។ តាមរយៈយន្តការ

ពិភាក្សាជាលក្ខណៈត្រីភាគី ប្រាក់ឈ្នួលអប្បបរមាសម្រាប់កម្មករ និយោជិត ផ្នែកវាយនភណ្ឌកាត់ដេរសម្លៀកបំពាក់ និងផលិតស្បែកជើងក្នុងឆ្នាំ២០១៦ បានកើនពីចំនួន ១២៨ដុល្លារ ទៅ១៤០ដុល្លារ ដោយមិនទាន់គិតប្រាក់អត្ថប្រយោជន៍ផ្សេងៗទៀត។ កម្មករ និយោជិត ក៏ទទួលបានអត្ថប្រយោជន៍ពីការបញ្ចុះតម្លៃអគ្គិសនី និងទឹកព្រមទាំងច្បាប់ភតិសន្យាពិសេស សម្រាប់វិស័យសង្គមកិច្ច ដែលគ្រប់គ្រងលើការជួលផ្ទះឱ្យកម្មករ និយោជិត និងសិស្ស និស្សិត ហើយជាពិសេស តាមរយៈអនុក្រឹត្យលេខ០១ អនក្រ.បក ចុះថ្ងៃទី០៦ ខែមករា ឆ្នាំ២០១៦ ស្តីពីការបង្កើតរបបសន្តិសុខសង្គមផ្នែកថែទាំសុខភាពសម្រាប់ជនទាំងឡាយ ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ កម្មករ កម្មការិនី នឹងទទួលបានរបបថែទាំសុខភាពផងដែរ។ ក្នុងការអភិវឌ្ឍមុខរបរនិងការងាររាជរដ្ឋាភិបាលបានខិតខំរៀបចំគម្រោងជំរុញការវិនិយោគ ដែលបានបង្កើតឱកាសការងារសម្រាប់កម្មករ និយោជិតរាប់ម៉ឺននាក់ និងបានដោះស្រាយបញ្ហាកម្លាំងពលកម្មថ្មីជាច្រើន ដែលត្រូវចូលក្នុងទីផ្សារការងារ។ នៅក្នុងបរិការប្រជាសាស្ត្រដែលសម្បូរទៅដោយពលករវ័យក្មេង រួមផ្សំជាមួយនឹងការពង្រីកទីក្រុង និងការកើនឡើងយ៉ាងឆាប់រហ័សនូវសកម្មភាពពាណិជ្ជកម្ម និងវិនិយោគនៅតាមទីក្រុង កម្លាំងពលកម្មជាច្រើនបាននិងកំពុង ចលនាចេញពីជនបទចូលមកក្នុងទីក្រុង ដែលនេះទាមទារឱ្យមានការបង្កើនការអប់រំបណ្តុះបណ្តាលវិជ្ជាជីវៈ និងជំនាញ។ ក្នុងន័យនេះ រាជរដ្ឋាភិបាលបានដាក់ចេញនូវ «គោលនយោបាយជាតិស្តីពីមុខរបរនិងការងារឆ្នាំ២០១៥-២០២៥» ដែលមានចក្ខុវិស័យលើកកម្ពស់ជីវភាព និងភាពថ្លៃថ្នូររបស់ពលរដ្ឋគ្រប់រូប ប្រកបដោយសមធម៌។ គោលនយោបាយនេះ ក៏ត្រូវបានរៀបចំឡើងឱ្យមានភាពស៊ីសង្វាក់គ្នាទៅនឹងគោលនយោបាយអភិវឌ្ឍន៍វិស័យឧស្សាហកម្មកម្ពុជា ឆ្នាំ២០១៥-២០២៥ ផងដែរ ដោយផ្ដោតជាសំខាន់លើសសរស្តម្ភបីគឺ **ទី(១) ការបង្កើនឱកាសការងារសមរម្យ និងមានផលិតភាពការងារខ្ពស់ ទី(២) ការជំរុញការអភិវឌ្ឍជំនាញនិងធនធានមនុស្ស និង ទី(៣) ការពង្រឹងអភិបាលកិច្ចទីផ្សារការងារ។**

បងប្អូនកម្មករ និយោជិត និយោជក និងជនរួមជាតិទាំងអស់ជាទីស្នេហា!

ការសម្រេចបានលទ្ធផលជាទីមោទនៈខាងលើ សុទ្ធតែមានការចូលរួមយ៉ាងសកម្មនិងសុឆន្ទៈពីសំណាក់អង្គការវិជ្ជាជីវៈរបស់កម្មករនិយោជិត និងនិយោជក ក៏ដូចជាអង្គការអន្តរជាតិជាដៃគូផងដែរ។ ធ្វើតែក្នុងឱកាសនេះ ខ្ញុំសូមកោតសរសើរចំពោះកិច្ចខិតខំប្រឹងប្រែងរបស់ក្រសួងស្ថាប័នពាក់ព័ន្ធនានា ជាពិសេសក្រសួងការងារ និងបណ្តុះបណ្តាលវិជ្ជាជីវៈ ក្រុមការងារផ្នែកទំនាក់ទំនងវិជ្ជាជីវៈ គណៈកម្មការប្រឹក្សាការងារ គណៈកម្មការសម្រាប់ដោះស្រាយបញ្ហាកូដកម្មបាតុកម្មនៅតាមគ្រប់មុខសញ្ញា ដែលកន្លងមកនេះ បានរួមចំណែកយ៉ាងសកម្មក្នុងការបង្ការទប់ស្កាត់កូដកម្ម បាតុកម្ម និងដោះស្រាយវិវាទការងារដោយសន្តិវិធី សំដៅលើកកម្ពស់ការយោគយល់គ្នាក្នុងទំនាក់ទំនងវិជ្ជាជីវៈ រវាងភាគីពាក់ព័ន្ធទាំងអស់។

ជាមួយគ្នានេះ ខ្ញុំសូមធ្វើការអំពាវនាវចំពោះក្រសួង-ស្ថាប័នរាជរដ្ឋាភិបាលគ្រប់លំដាប់ថ្នាក់ ក៏ដូចជានិយោជក កម្មករ និយោជិត សមាគមនិយោជក អង្គការសហជីព ព្រមទាំងអង្គការមិនមែនរដ្ឋាភិបាល និងអង្គការអន្តរជាតិពាក់ព័ន្ធទាំងអស់ សូមយកចិត្តទុកដាក់លើប្រការដូចខាងក្រោម៖

១-បន្តខិតខំលើកកម្ពស់លក្ខខណ្ឌការងារឱ្យកាន់តែប្រសើរឡើង ពង្រឹងការអនុវត្តច្បាប់ស្តីពីការងារច្បាប់ស្តីពីរបបសន្តិសុខសង្គម ជាពិសេស អនុវត្តអនុក្រឹត្យលេខ០១ អនក្រ.បក ចុះថ្ងៃទី០៦ ខែមករា ឆ្នាំ២០១៦ ស្តីពីការបង្កើតរបបសន្តិសុខសង្គមផ្នែកថែទាំសុខភាពសម្រាប់ជនទាំងឡាយ ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ចាប់ពីឆ្នាំ២០១៦ និងកសាងបទដ្ឋានគតិយុត្ត សម្រាប់ដាក់ឱ្យអនុវត្តប្រព័ន្ធរបបសោធន នៅឆ្នាំ២០១៧ ខាងមុខ។ បន្តពង្រឹងយន្តការអធិការកិច្ចការងារឱ្យកាន់តែមានប្រសិទ្ធភាពនិងតម្លាភាព ពង្រឹង

សុខដុមនីយកម្មទំនាក់ទំនងវិជ្ជាជីវៈ លើកកម្ពស់ការយល់ដឹងអំពីសិទ្ធិ និងកាតព្វកិច្ចស្របច្បាប់របស់កម្មករ និយោជិត និងនិយោជក ព្រមទាំងបង្កើនប្រសិទ្ធភាពវិធានការការពារទប់ស្កាត់កូដិកម្ម បាតុកម្ម និងដោះស្រាយ វិវាទការងារ ដោយសន្តិវិធី និងស្របតាមនីតិវិធីច្បាប់ បទប្បញ្ញត្តិ និងអនុសញ្ញាអន្តរជាតិពាក់ព័ន្ធនឹងវិស័យ ការងារ។ ទន្ទឹមនឹងនេះ យកចិត្តទុកដាក់រៀបចំសេចក្តីព្រាងបទដ្ឋានគតិយុត្តសម្រាប់ដាក់ឱ្យដំណើរការអនុវត្ត ច្បាប់ស្តីពីសហជីព នៅឆ្នាំ២០១៦ និងដំណើរការតុលាការការងារ នៅឆ្នាំ២០១៧។

២-បន្តពង្រឹងឱ្យកាន់តែប្រសើរឡើងនូវប្រព័ន្ធការពារសុខភាព និងសុវត្ថិភាពការងារ ជាពិសេសយកចិត្ត ទុកដាក់លើបរិស្ថាន អនាម័យ អាហារូបត្ថម្ភ សេវាការពារពិនិត្យសុខភាពនិងការទប់ស្កាត់ជំងឺឆ្លង សុវត្ថិភាព អគ្គិភ័យ និងសំណង់ ព្រមទាំងទប់ស្កាត់ការធ្វើការបន្ថែមម៉ោងលើសច្បាប់កំណត់ គ្រោះថ្នាក់ការងារ និងគ្រោះថ្នាក់ ក្នុងការដឹកជញ្ជូនកម្មករនិយោជិត។

៣-បន្តអនុវត្តកម្មវិធីពិភាក្សាប្រាក់ឈ្នួលអប្បបរមាប្រចាំឆ្នាំ តាមរូបមន្ត និងយន្តការដែលគ្រប់ភាគីទទួល យកបានកន្លងមក ក្នុងការកំណត់ការដំឡើងប្រាក់ឈ្នួលអប្បបរមា សម្រាប់កម្មករ និយោជិតផ្នែកវាយនភណ្ឌ កាត់ដេរសម្លៀកបំពាក់ និងផលិតស្បែកជើង។

៤-បន្តពង្រឹងប្រសិទ្ធភាពសេវាគាំពារ និងការពារសិទ្ធិពលករកម្ពុជានៅបរទេស ព្រមទាំងទប់ស្កាត់ការ ធ្វើចំណាកស្រុកដោយខុសច្បាប់ ទាំងប្រថុយប្រថាន ដោយចាត់វិធានការម៉ឺងម៉ាត់ចំពោះជនជាមេឡល់ ដែលប្រើ ឧបាយកលអូសទាញ ឬបោកបញ្ឆោតប្រជាពលរដ្ឋ។

៥-កម្មករនិយោជិត យុវជន និងមាតាបិតា គួរបញ្ជូនកូនចៅទៅទទួលការបណ្តុះបណ្តាលបច្ចេកទេស វិជ្ជាជីវៈ ដើម្បីលើកកម្ពស់ជំនាញ ផលិតភាពការងារ និងសមត្ថភាពប្រកួតប្រជែងក្នុងសហគមន៍សេដ្ឋកិច្ច អាស៊ាន។

ជាទីបញ្ចប់ ខ្ញុំសូមជូនពរដល់បងប្អូនកម្មករ និយោជិត និងជនរួមជាតិ ដែលកំពុងធ្វើការទាំងក្នុងនិង ក្រៅប្រទេស ក៏ដូចជា អស់លោក លោកស្រី ជានិយោជក និងនិយោជិតបរទេស ជាមន្ត្រីអន្តរជាតិនិងអង្គការ មិនមែនរដ្ឋាភិបាលទាំងអស់ដែលកំពុងស្នាក់នៅ និងបំពេញភារកិច្ចក្នុងព្រះរាជាណាចក្រកម្ពុជា នូវពុទ្ធពរទាំង បួនប្រការគឺ អាយុ វណ្ណៈ សុខៈ និងពលៈ កុំបីឃ្លៀងឃ្លាតឡើយ។

ធ្វើនៅរាជធានីភ្នំពេញ ថ្ងៃទី ០៤ ខែ ៣៣ ឆ្នាំ២០១៦



សម្តេចអគ្គមហាសេនាបតីតេជោ ហ៊ុន សែន